

ከም ብሓዲስ ክትውልዱ አሎኩም

ጥምቀት 2003 ዓ.ም (ጥሪ 23 2011)

መዝሙር ዘቃና ዘገሊላ፡ ሐረ ኢየሱስ በትፍስሕት. . . . ።

ንባባት፡ ቲቶ 3:1-7፣ 1ዮሐ:5:9-1፣ ግ.ሐ. 10:34-38፣ ማቴ. 3:13-7

ሱብከት፡ እስመ መምሳሪ ሕግ ይጉብ በረከተ ወይኃውር እምኃይል ውስተ ኃይል ወያሰቴርኢ አምላክ አማልክት በጽዮን። “ናይ ሕጊ ምምህር በረከት ይህብ፣ ካብ ኃይሊ ናብ ኃይሊ ይኸይድ፣ ናይ አማልክቲ አምላክ ኣብ ጽዮን ይግለጽ”።

አስተርእዮ ክብሃል እንከሎ ብፍሉይ ንጥምቀት እዩ ዜሰምዕ ምኽንያቱ ኸአ ጎይታና ክብሪ መለኮቱ ኣብ ጥምቀቱ ሰለ ዝገለጸልና። ዘመን አስተርእዮ 5 ሰናብቲ ዝሓዘ እዩ።

መዝሙር “ኢየሱስ ኣብ ማእከል ሕዝቢ ተአምራትን ድንቁ ነገራትን እናገበረ ናብ መርዓ ተሓጉሱ ከደ ክብሩ ነርድእቱ ገለጸ ንሳቶም ከኣ ብአኡ አመኑ፣ በቲ ብአምላኽ ዝተሞህበ በረከት እቲ ኣቦ ዳስ አድነቐ ወዲ አምላኽ ተሰፋናን በጃናን ኮነ፣ ካባና ሰውር እንከሎ ነቲ ማይ ናብ ወይኒ ለወጠ” ይብል።



እዚ እዋን ድርብ ብዓላት እነብዕለሉ ጊዜ እዩ ማለት ጥምቀት፣ ቃና ዘገሊላ፣ ቅዱስ ሚካኤል ኣብ ከረን፣ እዚ ኹሉ ምስ አምላኽ ዘሎና ርክብ ሓቀኛ መልክዑ ሒዞ ክጉዓዝ እም ሰላም ፍቕሪ ሓጎስ ለቢሰና ክንጉዓዝ ምእንቲ እዩ፣ ንሎሚ ብፍሉይ ክነስተንትኖ ጸቡቕ ኮይኑ ዝርአዩኒ ብዛዕባ ጥምቀት እዩ። ናይ ኢየሱስ ጥምቀት እንታይ እዩ? ጥምቀት እንታይ ማለት እዩ እንታይከ ይጠቐመና፣ ሎሚ ክንዝክር ከሎና እንታይ ፍሉይ መልእኽት የዘኻኸረና።

እዚ እዋን ድርብ ብዓላት እነብዕለሉ ጊዜ እዩ ማለት ጥምቀት፣ ቃና ዘገሊላ፣ ቅዱስ ሚካኤል ኣብ ከረን፣ እዚ ኹሉ ምስ አምላኽ ዘሎና ርክብ ሓቀኛ መልክዑ ሒዞ ክጉዓዝ እም ሰላም ፍቕሪ ሓጎስ ለቢሰና ክንጉዓዝ ምእንቲ እዩ፣ ንሎሚ ብፍሉይ ክነስተንትኖ ጸቡቕ ኮይኑ ዝርአዩኒ ብዛዕባ ጥምቀት እዩ። ናይ ኢየሱስ ጥምቀት እንታይ እዩ? ጥምቀት እንታይ ማለት እዩ እንታይከ ይጠቐመና፣ ሎሚ ክንዝክር ከሎና እንታይ ፍሉይ መልእኽት የዘኻኸረና።

ኣብዚ አምላኽ ብርእሱ ባኅርና ለቢሱ ኣብ መንጎና ዝሓደረሉ ኣብ እነስተንትነሉ ዘሎና ጊዜ መሰረትን ዓቢ ተገልጾን ኣብ ጥምቀት ጎይታና ኢየሱስ ክርስቲስ ኣብ ሩባ ዮርዳኖስ ከም ዝተፈጸመ እም ንነፍስወክፍና ፍሉይ ትእምርቲ ከምዝሃበና የዘኻኸረና። አምላኽ ኣብ መንጎና ብፍሉይ መንገዲ ሓዲሩ። እዚ ግልጽት አምላኽ ኣብ መንጎና አስተርእዮ ንብሎ። (1) ልደት፡ ኢየሱስ ኣብ መብልዕ ማል ኣብ ቤተልሔም ምስ ተወልደ ተገሊጹና። ነዚ ቀዳማይ ግልጽት ክርእዩ ዝተዓደሙ ንኹሎም ድኻታት፣ ሓጢአተኛታት፣ ንኹሎም ብትሑት ዓይኒ ዝርአዩ ወኪሎም ንሶት እዮም። እዚ ቀዳማይ አስተርእዮ ይብሃል። (2) ኢየሱስ ምስ ተወልደ ንኹሉ ዓለም ክግለጽ እዩ መጸኡ። ማቲያስ ከም ዝብለና ኢየሱስ ምእንቲ ህዝቡ ጥራሕ ኣይ ኮነን ተወሊዱ እንታይድኣ ንኹሎም አሕዛብ ዓለም እዩ። ነዚ ኸአ ነቶም ሰለስተ ፈላግት ካብ ርሑቕ ምስራቕ ዝመጹ ምስ ተገልጸም ተራእዩ። (3) ናይ አምላኽ ህላዌ ኣብ መንጎና ብኢየሱስ አቢሉ እዩ እዚ ኣብ አርባዕቲኦም ወንጌላውያን ተገሊጹ ንረኽቦ። እዞም ክልተ ቀዳሞት ግልጽታት ምስ ልደት ኢየሱስ

ክተሓሳዙ እንከለው እዚ ሳልሳይ ግልጽ ግን ድሒሩ ዝመጸ ሰብክቱ ኣብ ጊዜ ምጅግር እዩ ተገሊጹ ማለት ኣብ ጊዜ ጥምቀቱ ብዮውሓንሱ።

ስለ ምንታይ ጥምቀት ንኢየሱስ? ምስ ዮሐንስ መጥምቕ ኮይና ንምንታይ ንኢየሱስ ጥምቀት ኣድለዮ? ኣነ እዩ ብእኛ ክጥመቕ ዝግብእኒ እምበር ንሰኻ ብእይ ክጥመቕ ኣይግባእን። ኩሎም ብዮሓንስ መጥምቕ ዝተጠመቑ ምልክት ንሰሓ ንሓጢአቶምን መግለጺ ሕይወቶም ክቅይሩ ፈቓደኛታት ናይ ዝኾኑ እዩ። ከመይ ገሩ ደኣ ኢየሱስ ወዲ ኣምላኽ እንከሎ ክፍለ ናይ እዚ ይኸውን።

እቲ ቀዳማይ መልሲ ናይ ከምዚ ዝኣመሰለ ነገራት፣ ኢየሱስ ክጥመቕ ዝደለየሉ ምክንያት ንሱ ብዘይካ ሓጢአት ብምልኡ ንእና ከም ዝመሰለ እም ኣባልና ከም ዝኾነ ከረድኣና ኢሉ እዩ። ብኹሉ ብዘይካ ሓጢአት ንእና መሲሉ ቀሪቡና። እቲ ኣምላኽ ንእና ብዝቕረበ መገዲ ክቐርበና ዝደለየ መንገዲ በቲ ዝተሓተ ንእና መሲሉ ቀሪቡና። ንሱ ንእና ንሓጣን መታን ክመልስ ኢሉ ንስርእሱ ኣዋረደ ኣብ መጨረሻታ ከኣ ኣብ መስቀል ዘሕፍር ሞት መይቱ ደቂ ሰማይ ገሩና።

ኣብ ሩባ ዮርዳኖስ ዝኾነ ነገር ክርዳእ እንተኾና ልዕሊ እቲ ኣብኡ ዝተፈጸመ ማለት ጥምቀት ክንሓስብ ኣለና። ኣብ ሩባ ዮርዳኖስ ዝተፈጸመ ነገር ዘርእየና ኢየሱስ ብሰማያዊ ኣብኡ ከም ዝተቐበሎን ከም ዘጸደቐን እዩ። ኣብ ሩባ ዮርዳኖስ ኢየሱስ ብሰማያዊ ኣብኡ ንተልእኮ ከም ዝተበገሰ ንርኢ። ኣብዚ ምሉእ ሓላፍነት ካብ ሰማያዊ ኣብኡ ከም ዝተቐበል ንርኢ። ካብቲ ማይ ክወጽእ እንከሎ ሰማያት ተኸፍቱ መንፈስ ኣምላኽ ከኣ ኣብ ልዕሊ ኢየሱስ ወረደ፡ “እዚ ዘፈቅሮ ወደይ እዩ ብእኡ ዝሰመርኩ” ዝብል ቃል ከኣ ተሰምዑ። እዚ ናይ ኢየሱስ መንፈስ ቅዱስ ምቕባል እዩ ክንብሎ ንክእል። እቶም ብዓይኒ እምነት ዝርእዩ ጥራሕ ክርእይዎ ዝክእሉ። ንሕና እውን ኣብ ጊዜ ጥምቀትና ነዚ ጸጋ ኢና ተቐቢልና።

ኣብ ግ.ሓ. ጴጥሮስ ኣብቲ ንቅርኔለዎስ መጀመርያ ካብ ኣረማውያን ዝኣመነ ከጠምቐ እንከሎ ብዘዕባ ኢየሱስ ክሃረቦ እንከሎ” ኣምላኽ ብመንፈስ ቅዱስን ኣታይልን ቀብሎ” ይብል። ኣብዚ እቲ ቅብኣት ብማይ እምበር ብዘይቲ ከም ዘይኮነ ንርኢ። ኣብዚ ቅብኣት እዚ ኢየሱስ ንጉሥን ጎይታን ከም ዝኾነ ንርኢ። ክርስቶስ ዝብል ስም ንቅብኣቱ እዩ ዘመልክት ትርጉሙ ኸኣ “እቲ ቅብኣት” ማለት ኮይኑ ብዕብራይስጢ “መስሕ” ዝብል እዩ። እዚ ኹሉ ኢየሱስ ንተልእኮ ቅድሚ ምውፋሩ ዝተገብረ ስርዓት ኣብ ዝተፈጸመሉ ጊዜ ዝኾነ እዩ።

ኣብ ትንቢት ኢሳይያስ 42:1-7 ዘሎ ኣነጻጸርና እንተ ረኤና ምስቲ ናይ ማቴዎስ ዝሰማማዕ መግልጺ ጥምቀት ንርኢ ”ኣነ ዝኃረኽዎ ብእኡኸኣ ባህ ዝብልኒ ዝድግፎ ባርያይ እንሆ መንፈስይ ኣብኡ ኣገዲረ ኣሎኹ” ዝብል ነንብብ። ነዚ ናይ ኢሳይያስ ትንቢት ክነንብብ ከሎና ነቲ ናይ ኢየሱስ ተልእኮ ከምዚ ዝሰዕብ ገርና መቐልና ክንርእዮ ንክእል።

- ኣይክጭድርን ድምፁ ዓው ኣቢሉ ኣብ ኣደባባይ ኣይክስማዕን እዩ።
- ጭፍሎቕ ሻንብቕ ኣይክሰብርን ኪጠፍእ ደልዩ ዚተክኽ ጧፍ ድማ ኣይኪጥፍእን እዩ።
- ፍትሒ ኣብ ምድሪ ክሳብ ዝምስርት ኃይሉ ኣይሓምቕን ኣይሕለልን. . . . ።
- ኣነ ጸዋዕኩኻ ኣብ መድሪ ፍትሒ ምእንቲ ክትገብር ከኣ ኃይሊ ሃብኩኻ።
- ብርሃን ኣሕዛብ ክትከውን ሓረኹኻ። ንሰኻ ኸኣ ኣዲነቲ ዕውራት ክትከፍትን ንእሱራት ካብ ቤት ማእሰርቲ ነቶም ኣብ ጸልማት ተኣሲሮም ዚነብሩ ኸኣ ኻብ ማእሰርቶም ከተውፀኡም ኢኻ።

እዘን ኣብ መጨረሻታ ዘለዎ ቃላት ኢየሱስ ኣብ ናዘሬት ኣብ ዓዲ ኣብ ቤተ ጳሎት ኣይሁድ ኣብ ሉቃስ 4:18~19 ግደግሞ ንርኢ። እዚ ኹሉ ብግሩህ መንገዲ ኣብ ሩባ ዮርዳኖስ ክፍጸም ንርእዮ። እዚ ዓቢ ግለጽ ኣምላኽ ብኢየሱስ ክርስቶስ ንጉሥናን ጎይታናን ኣብ መንገና ምስ ኃደረ ክውን ኮነ።

ጥምቀት ክርስቶስ ክንዝክር እንከሎና ናይ ነፍስ ወከፍና ጥምቀት እሞ ምስቲ ናይ ኢየሱስ ዘልኦ ርክብን ክነስተንት ትርጉም ጥምቀትና ኣብቲ ናይ ኢየሱስ ክንረኽቦ ዝሕግዘና ብዓል እዩ። ኣብ ትምህርተ ክርስቶስ ከም ዝተመሃርናዮ ጥምቀት ናይ ኣቦና ኣዳም ሓጢአት የጥፍአልና ደቂ እግዚአብሔር ከእ ይገብረና ዝብል ተማሂርና ኢና። ብፍላይ ሕፃናት ካብ ወለዲ ዝተወርሰ ሓጢአት ብቐጽበት ከንጽሑም እንከሎ እሞ ሓንሳብ ምስ ነጽሑ ካብኣታቶም ዝሕተት ዘይብሎም ይኾኑ ንሓዲስ ሕይወት ኣብ ክርስቶስን ኣብ ማሕበሩን ይኣትዉ።

ኣብ ገለ ክፍሊ ዓለማት ብፍላይ ኣብተን ብሃብቲ ርእሰን ዝኸኣላ ክርስትና ደኺሙ ሃብቲ ዓለምን ህሕሊ መንፈስን ዝሕለ ኣብ ዘሎ እሞን ገለ ክርስትንጌም ክኸሕዱ ገለ ኸእ ነቲ ብንእስነቶም ዝተቐበልዎ ጥምቀት ክንጸጉ ንርኢ። ካቶሊካውያን ምዃናም ዝነጸጉ ንርኢ። እንተኾነ ክትርድኦ ጽጉም እዩ ክርስትና ትርጉም ሕይወትካ ዝሀበካ ኩሉ ሕይወትካ ሕጉስ ክትከውን ቅኑዕ መንገዲ ዝሕብረካ ከንሱ ሰባት ንግጉይ መገዲ ይመርጹ። ንሕና ሓቀኛ ትርጉም ጥምቀትና እንተ ተረዳእና እዚ ጨረሹ ኣይምኾነን።

ጥምቀት ከም ኩሎም ምስጢራት ፈሊኻ ዝርኣ ኣብ ሓደ ፍሉይ ክፍሊ ሕይወትና ዝርኣ ኣይኮነን። ክንጥመቕ ከሎና ንምሉኡ ሕይወትና ኣሰንዩ ዝኸይድ ጸጋ ከም ዘልብና ብምእማን እዩ። ንሕና ሕፃናት ከሎና ይኹን ምስ ዓበና ይኹን ዝሀበና ጸጋ ሓደ እዩ ንሱ ኸእ ብምሉእ ምስ ማሕበር ቤተክርስቲያን ኣባላት ንኸውን። ተቐበልቲ ጥራሕ ዘይኮነ ኣብ ኩሉ እጃምና ነበርክት። ጥምቀት ብዘይድላይና ዝተሃሀበና ብሓይሊ ዝተገብረልና ጉዳይ ኣይኮነን። በዚ ምክንያት እዩ ብፍላይ ነቶም ምስ ዓበዩ ዝጥመቑ ነዊሕ ምስንዳውን ምምሃርን ምፍላጥን ዘድልዮም። ከምኡ ድሕሪ ጥምቀት እውን ቀጻሊ ትምህርንት መግለጽን ብብእዮኑ ዝውሃብ። በዚ ኢና ጥምቀት ኣብ ቅድሚ ምሉእ ማሕበር ቤተክርስቲያን እንፍጽሞ። ናይ ኣቦና ኣዳም ሓጢአት ብገለ መንፈሳዊ ኣንብር ኢድ ወይ ብገለ ተኣምራታዊ ቃላት ብምድጋም ኣይ ኮነንን ዝጠፍእ። ሓደ ብምሉእ ኣብቲ ናይ ኢየሱስ ዘደልዮ ብምሉእ እንተ ኣተወን ምስ ካልኦት ብፍቕርን፣ ሓቅን፣ ብምስታፍን ማለት ኣብ ኩሉ ንሱ/ሳ ክገብርዎ ዝኸእሉ ምስ ካልኦት ብምስታፍን ንኸእሉት ክሕግዙ ፍቓደኛ ኣብ ዝኾኑሉ ጊዜን ክኸውን ይክእል።

ጥምቀት ክሕግዘና እንተኾነ ኩሉ ጊዜ ምስ ከማና ዝበሉ ሰባት ዝተኣሳሰረ ጥቕሚ ክህልወና ኣልኦ። ጥምቀት ምስ ማሕበረ ዘየራኽብ እንተኾነ ቤተክርስቲያን ሱቕ ኢላ ኣይትሀበናን እዩ። ጥምቀት ምስ ካልኦት ርክብ ክህልወና ከሎ ጥራሕ ኢና ክንቅበሎ እንኸእል። ጥምቀትና ልክብ ከምቲ ናይ ኢየሱስ እምነትና ምስ ካልኦት ክንካፈሎ ማለት ብቓልን ብኣብነትን ክነተግብር ኣለና። እዚ ክንገብር ካብቲ ንሰውነትና ካብ ሓጢአት ክንከላኸል እነጥፍኦ ሓይሊ ንላዕሊ ክኸውን ይኸእል። ሕርየትና ሕያው መሰኻኽር ወንጌል ክንከውን፣ ናይ ዓለም ጨው ክንከውን፣ኣብ ጎር ዝተደኮነት ከተማ ክንከውን፣ ሸምዓ ኮና ኣብ ከባቢና ዘሎ ጸልማት ብብርሃን ክንኩል። ምስኩሎም ማህበር ክርስቶስ ኮና ብሓደ መንግስቲ ኣምላኽ ክንቕውም። ነዚ ኣዕመቕ ኣቢልና እንተ ሓሰብናሉ ከመይ ኮይኑ ክኸውን ይኸእል ዝኢ ብዙሓት ክርስትያን ካቶሊካውያን ነነድህዶም እናተባልዑ፣ እና ተጻልኦ ቀለል ኣይኮነን። እዚ ካብ ኢሳያስ 42 ዝጠቐሰናዮ ንኢየሱስ ይኹን እምበር ዘመልክቶ ንነፍሰወከፍና እውን ይምልከት እዩ። ጥምቀትና ሓደ ጊዜ ዝተወሃብናዮ ኣብ መዝገብ ጥምቀት ተመዝጊቡ ዝተርፍ ኣይኮነን፣ ሕያው ነገር ብቐጻሉ ክፃውቕን ክህብትምን ዘልኦ ዘልኦ ጉዳይ እዩ። ሎሚ ልብና ንሰማያዊ ኣቦና ከፊትና ናብኡ ንጠምት እሞ እተን ንኢየሱስ “እዚ እቲ ዘፍቕሮ ወደይ ብኣኡ ኣጸቢቐ ዝተሓጎሰኩ” ዝብላ ኣብ ነፍሰወከፍና ክድገማ። ጥምቀት ንሓዲስ ጉዕዞ መንፈስ ክንክተል እሞ ንሰብከተ ወንጌል ክንወፍር ሓዲስ ሓይሊ ዝሀበና እዩ እሞ ኩልና ብሓደ ኣሜን ከምኡ ይግበረልና ንበሎ።

ኣባ ንጉሠ ፍሥሓ